

علوم حدیث میں اختصاص اہمیت و ضرورت

از: مولانا محمد یاسر عبداللہ
جامعہ علوم اسلامیہ بنوری ٹاؤن کراچی

علوم حدیث کی اہمیت

تاریخ اسلام کے قرونِ اولیٰ میں علمائے حق نے دین کے بنیادی مآخذ کی حفاظت و صیانت کی خاطر جن نئے علوم و فنون کی داغ بیل ڈالی ہے، ان کا ایک معتد بہ حصہ مختلف جہات اور متنوع عنوانات سے معنون ہو کر ”علوم حدیث“ کی صورت زندہ و تابندہ ہے، عنوان کی سادگی کی بنا پر ظاہر بینوں کو پہاڑ، رائی کی مانند کھنے لگتا ہے؛ لیکن حقیقت سے آشنا طبع اس بحر بیکراں میں غوطہ زن ہو کر انگشت بدندان رہ جاتی ہیں، علم کا جوشیدائی بھی اس سفر پر روانہ ہوا تو متاعِ حیات تسلیم کر کے بھی تشنہ لبی پر شکوہ کنناں نظر آیا، ان علوم کی وسعت کے اجمالی تعارف کے لیے چھٹی صدی ہجری کے معروف محدث و فقیہ، امام ابو بکر زین الدین حازمی رحمہ اللہ (۵۴۸-۵۸۴ھ) کے اس فرمان پر نگاہ ڈالیے:

”علم حدیث کی انواع تقریباً سو ہیں، حافظ ابو عبد اللہ (حاکم) رحمہ اللہ نے اپنی کتاب ”معرفۃ علوم الحدیث“ میں ان انواع میں سے معتد بہ تعداد ذکر کی ہیں، اور ہر نوع مستقل علم کی حیثیت رکھتی ہے، (بعض انواع ایسی ہیں کہ) اگر طالب علم پوری حیات مستعار انھیں میں صرف کر ڈالے تب بھی انتہا کو نہ پاسکے گا؛ لیکن مبتدی کو چاہیے کہ ہر نوع سے معتد بہ استفادہ کرے؛ اس لیے کہ یہ حدیثی اصول ہیں، اور طالب علم اصول سے ہی نابلد ہو تو مقصود تک پہنچنا دشوار ہو جاتا ہے“ (۱)۔

کچھ احوال واقعی:

مرو زمانہ کے ساتھ اب یہ سمجھنا بھی دشوار ہو چلا ہے کہ ان علوم میں زندگیاں کھپانے کی ضرورت ہی آخر کیا ہے؟ بہتیرے طلبائے علم، درس نظامی کی تکمیل کے بعد یہ سوال پوچھتے نظر آتے ہیں کہ محدثین نے جب بازی جیت لی ہے تو پھر ”تخصص فی علوم الحدیث“ کی بھلا ضرورت ہی کیا ہے؟ اس صحرا نوردی سے ہمیں کیا فوائد حاصل ہو سکتے ہیں؟ یہ اختصاص ہمیں مستقبل میں کس جہت سے

نمایاں مقام دلا سکتا ہے؟ علم کے تنزل کے دور میں اس نوع کے سوالات تعجب خیز نہیں ہوا کرتے، ایسے وقت بدیہی امور نظری بن ہی جایا کرتے ہیں، کچھ قصوران نادان دوستوں کا بھی ضرور ہے جو سفر سے واپسی پر راہ کی حسین وادیوں کی واقعی و حقیقی منظر کشی نہ کر سکے، یا طبعی کسل کی بنا پر خرگوش کی مانند آخری گھڑیوں کے انتظار میں فرصت زریں کھو بیٹھے اور اقبال کے الفاظ میں ”چند کیوں پر ہی قناعت کر گئے“، ایسے میں کسی نوخیز نے کارگزاری پوچھی تو چند نادانوں کی طرح قوتِ لامسہ کے ذریعے ہاتھی کی دم، پیر اور شکم، جسے چھو کر محسوس کیا، اسی کام بھرتے نظر آئے، اور علم کی متلاشی بیاسی طبیعتیں اس ”جہت“ کو تھوڑا خیال کر کے قدم بڑھا گئیں، یوں ذہانتوں کی بے توجہی سے میدانِ علم میں آیا خلا وسیع ہوتا چلا گیا۔

منظر کی دھندلاہٹ میں کچھ دخل رویوں کے افراط و تفریط کا بھی ہے، بعضے ان علوم کی عظمت تلے دب کر یوں مغلوب ہوئے کہ دیگر میادینِ علم سے مستغنی دکھائی دیئے، غلبہٴ حال میں یہ مسلمہ حقیقت نگاہ سے اوجھل ہو گئی کہ علومِ اسلامیہ سبھی اپنا سرمایہ ہیں، باہم مربوط ہونے کی بنا ایک دوسرے کے محتاج ہیں، اور طبعی رجحانات کی تقسیم، تکوین کا کرشمہ ہے، جس سے ہر میدان کی رکھوالی مقصود ہے، ایک جماعت اس راہ سے خوابیدہ یا نیم چشیدہ ہی گذری اور جو لوٹی تو اپنی ”پھوٹی کوڑی“ کو یواخت و جو اہر جان کر سلف کی جاں گسل جدوجہد پر ”دو حرف“ پڑھتے سنائی دی۔

”اپنوں“ کی اس بے اعتنائی میں ”غیروں“ کی اڑائی ”گرد“ کا کردار بھی بھولنے جیسا نہیں، کچھ خالی ذہن تھے، سو جو جام تھمائے گئے، مخمور ہو کر انھیں کے گن گاتے نظر آئے، بعض عقلیت پسند تھے تو انھیں من بھاتی عقلی موشگافیاں ”خوابیدہ ضمیر“ کی آواز لگیں، بھول گئے کہ واردانِ خوانِ نبوت، علم و تقویٰ کے شنار ہونے کے ساتھ ”روایت و درایت“ اور ”عقل و نقل“ کے اسلحے سے بھی لیس تھے، وہ کھرا کھوٹا جانتے تھے اور انسانی وسعت کے دائرے میں اپنا فرض نبھا گئے ہیں، شکوہ کی یہ داستاں طویل ہے اور دراز گوئی کا یہ موقع نہیں، مدعا صرف یہ ہے کہ ”علومِ حدیث“ کے اس میدان پر راہ گیروں کی قلت کے کچھ داخلی و خارجی اسباب و عوامل بھی ہیں۔

اختصاص کیوں ضروری ہے؟

علومِ اسلامیہ کی دنیا وسیع و عریض ہے، دورِ قدیم میں طبائعِ باہمت، حوصلے بلند، صحتیں توانا اور حافظے مضبوط ہوا کرتے تھے تو بیک وقت علومِ عقلیہ و نقلیہ کی جامع شخصیات بھی موجود رہتی تھیں، عہدِ رفتہ کے ساتھ صلاحیتیں ضعف کا شکار ہوتی گئیں تو جامعیت کی شان بھی ندرت کا شکار ہوتی ہو گئی، یوں اختصاصی مہارتوں کی ضرورت بڑھتی چلی گئی، اختصاصی مہارتوں کی اہمیت بتلانے کو زبانِ رسالت ﷺ سے نکلے ان الہامی جملوں میں پنہاں اشارے قابلِ غور ہیں:

”عن أنس بن مالك قال: قال رسول الله صلى الله عليه وسلم: أرحم أمتي بأمتي ابوبكر، وأشدهم في أمر الله عمر، وأصدقهم حياءً عثمان بن عفان، وأعلمهم بالحلال والحرام معاذ بن جبل، وأفرضهم زيد بن ثابت، وأقرؤهم أبي بن كعب، ولكل أمة أمين، وأمين هذه أمة ابوعبيدة بن الجراح“۔ (۲)

”حضرت انس بن مالک رضی اللہ عنہ روایت کرتے ہیں کہ رسول خدا ﷺ نے فرمایا: ”میری امت کے سب سے رحم دل انسان ابوبکر، حکم خداوندی کے معاملے سب سے سخت عمر، سب سے باحیا عثمان بن عفان، سب سے زیادہ حلال و حرام کے مسائل جاننے والے معاذ بن جبل، علم فرائض کے سب سے بڑے عالم زید بن ثابت، اور سب سے بڑے قاری ابی بن کعب ہیں، اور ہر امت کا ایک امین ہوا کرتا ہے، میری امت کے امین ابوعبیدہ بن جراح ہیں۔ رضی اللہ تعالیٰ عنہم اجمعین“۔

محدثین اس حدیث کو عام طور پر ”مناقب صحابہ رضی اللہ عنہم“ کے ذیل میں ذکر کرتے ہیں، اس لیے کہ اس میں یکجا کئی کبار صحابہ کے مقام و مرتبہ اور ان کے امتیازی اوصاف و خصوصیات کا بیان ہے، ”اشارۃ النص“ کے طور پر اس حدیث سے یہ استنباط کیا جاسکتا ہے کہ ”اختصاص“ کی بنیاد عہد نبوت میں ہی ڈال دی گئی تھی؛ چنانچہ مذکورہ روایت میں حضرت معاذ بن جبل، حضرت زید بن ثابت اور حضرت ابی بن کعب رضی اللہ عنہم کے اختصاصی علوم کی جانب واضح اشارہ ملتا ہے۔ یوں بھی دورِ حاضر کو اختصاص (اسپیشلائزیشن specialization) کا عہد کہا جاتا ہے، بلکہ اب نوبت اس سے بڑھ کر ذیلی اختصاص (سب اسپیشلائزیشن sub specialization) تک جا پہنچی ہے؛ چنانچہ آج علاج کے سلسلے میں بھی جنرل ڈاکٹر کے بجائے متخصص (اسپیشلسٹ specialist) سے ہی رجوع کیا جاتا ہے، اس بنا پر علوم دنیویہ کی مانند علوم اسلامیہ میں بھی فطری طور پر یہی رویہ عین فطرت کے مطابق ہے کہ ضروری علوم میں کلی و بنیادی معلومات کے حصول کے بعد کسی ایک علم و فن میں کمال حاصل کیا جائے؛ کیونکہ ہر ایک علم و فن میں دقت رسی دشوار ہی نہیں، کہا جاسکتا ہے کہ آج کے دور میں ناممکن ہے، فقہ ظاہری کے امام اور پانچویں صدی کے نامور عالم، حافظ ابو محمد علی بن حزم اندلسی رحمہ اللہ (۳۸۴-۴۵۶ھ) اپنی کتاب ”مراتب العلوم“ میں اس پہلو پر بحث کرتے ہوئے کچھ یوں رقم طراز ہیں:

”جس کسی نے بھی ہر علم میں مہارت حاصل کرنے کا ارادہ کیا وہ ختم ہو کر رہ گیا اور کچھ حاصل نہ کر پایا، اس کی مثال اس تیز رفتار شخص کی مانند ہے جس کی کوئی منزل نہ ہو؛ اس لیے کہ متاع حیات بہت تھوڑی ہے، لہذا ہر علم میں سے کچھ حصہ حاصل کرنا چاہیے، یعنی اس کے بنیادی مقاصد کی معرفت

کے بعد ضروری مباحث کو حاصل کرے، بعد ازاں جس علم کی جانب طبعی و قلبی میلان اور رجحان ہو اس میں حتی الامکان مزید محنت و کوشش سے کام لے، یوں فہم و ذکاوت، طبعی قوت، جمعیتِ خاطر اور یکسوئی کے بہ قدر کم و بیش دو تین علوم میں ہی مہارت حاصل کر سکے گا۔“ (۳)

ذرا بار یک بینی سے جائزہ لیا جائے تو ہمارے سلف میں یہی رجحان پایا جاتا تھا، امام لغت و جلیل القدر امام ابو عبیدہ قاسم بن سلام رحمہ اللہ (۱۵۷-۲۲۴ھ) کا کہنا ہے:

”جب بھی کسی متعدد علوم پر نگاہ رکھنے والے عالم سے مناظرے کی نوبت آئی تو میں غالب رہا؛ لیکن ایک فن کے ماہر کو ہمیشہ اس فن میں مجھ پر غلبہ حاصل رہا ہے۔“ (۴)

چنانچہ متقدمین کے دور سے ہی حدیث کے سلسلے میں محدث کی اور فقہ و استنباط کے پہلو سے فقیہ کی رائے ہی معتبر قرار پاتی تھی، کوئی بعید نہیں کہ علوم اسلامیہ کی تدوین کے ابتدائی ادوار میں ”فقہ“ کی وسعت کے تین مختلف زاویوں (عقائد، فقہ اور احسان) میں سمٹنے کے پس پشت یہی فکر کارفرما رہی ہو، اس پہلو سے علامہ ابن حجر عسقلانی مکی رحمہ اللہ (۹۰۹-۹۷۳ھ) کا یہ جملہ ان گنت پیچیدہ گتھیاں سلجھا سکتا ہے:

”من غلب علیہ فن یرجع الیہ فیہ دون غیرہ۔“ (۵)

”جس عالم پر کوئی ایک فن غالب ہو تو اسی فن سے متعلق ان سے رجوع کیا جائے گا، دیگر علوم میں ان سے رہنمائی نہیں لی جائے گی۔“

برصغیر کے نامور محقق عالم مولانا عبدالحی لکھنوی رحمہ اللہ (۱۲۶۳-۱۳۰۴ھ) رقم طراز ہیں:

”اللہ تعالیٰ نے ہر موقع کے مناسب کلام اور ہر فن کے لائق مردان کار پیدا کیے ہیں، اپنی مخلوقات میں سے بعض کو خاص نوع کی فضیلت بخشی ہے، جو باقی مخلوق میں نہیں، بعض محدثین کو محض احادیث کی روایت کرنے کا مشغلہ نصیب ہوا ہے، حدیث کی فقہ اور اسرار تک ان کی رسائی نہیں، یونہی فقہاء کی ایک جماعت مسائل فقہیہ کے ضبط میں مصروف رہی ہے، انھیں حدیثی روایات میں مہارت حاصل نہ تھی، لہذا ہر ایک طبقہ کو اس کا جائز مقام دینا اور ان کے مراتب کی حدود پر قائم رہنا ضروری ہے۔“ (۶)

جب ہر فن میں صاحب فن کا قول ہی معتبر ٹھہرا تو ہر دور میں ہر فن کے متحصنین کا وجود بھی ناگزیر قرار پاتا ہے، پھر جب کہ علوم آلیہ بلکہ علوم عقلیہ کے شناوران پر زندگیاں نچھاور کر رہے ہوں تو علوم عالیہ اور خصوصاً علوم حدیث پر جان نثاری کی اہمیت مخفی نہ رہنی چاہیے، بلاشبہ کسی بھی علم و فن کی اہمیت سے انکار نہیں؛ لیکن ”أعط کل ذی حقٍ حقَّہ“ (۷) (ہر حق دار کو اس کا حق دو) کے مخاطبین سے واجب حق کی ادائیگی کا سوال بھی اہل عقل کے ہاں یقیناً غیر دانشمندانہ شمار نہ ہوگا، تعلیم کے انتہائی مرحلے

میں طبعی رجحانات و میلانات کو پیش نظر رکھ کر صلاحیتوں کی تقسیم کے لمحات میں ہر میدان کی علمی ضروریات کو دیکھتے ہوئے منصفانہ تقسیم کا مطالبہ عین فطرت ہے اور یہی ان گزارشات کا مقصود ہے۔

”تخصصات“ کے سلسلے میں ایک عمومی اشکال سننے میں آتا ہے کہ قدامت میں تو یہ طریقہ رائج نہیں رہا، آخر اس کی کیا ضرورت ہے؟ عرض یہ ہے کہ بلاشبہ قدامت کے ہاں مروجہ طرز پر ”تخصصات“ کا رواج نہ تھا؛ لیکن امت مسلمہ کی تعلیمی تاریخ کے مطالعے سے معلوم ہوتا ہے کہ اس دور میں بھی رسمی طالب علمی سے فراغت کے بعد طلباء کو جس فن سے قلبی وابستگی ہوتی تو اس فن کے ماہر کے ہاں جا کر مزید سوخ حاصل کیا کرتے تھے، عصر حاضر میں چونکہ انفرادی تعلیم کا یہ سلسلہ دشوار ہو چلا ہے، اس بنا پر مدارس و جامعات میں انتظامی طور پر اسباب فن کی نگرانی میں شعبے کھول کر طلبائے علم کو استفادے کی دعوت دی جاتی ہے، گویا زمانے کے چلن کی بنا پر اسلوب و منہج کا فرق ہے؛ جب کہ حقیقت وہی ہے جو قدامت سے چلی آرہی ہے۔

علوم حدیث میں اختصاص کی ضرورت:

مندرجہ بالا تفصیل سے اجمالی طور پر دیگر علوم کی طرح علوم حدیث میں اختصاص کی اہمیت و ضرورت بھی واضح ہوگئی، اس سلسلے میں چند مزید گزارشات، نکات کی صورت پیش کی جاتی ہیں:

۱- قرآن کریم کے بعد دین کا دوسرا بنیادی ماخذ ”حدیث و سنت“ ہے؛ اس لیے حفظ مراتب کے پہلو سے بھی قرآن و علوم قرآن کے بعد علوم حدیث زیادہ توجہات کے مستحق ہیں، شاید اسی بنا پر مولانا محمد انور شاہ کشمیری رحمہ اللہ (۱۲۹۲-۱۳۵۲ھ) کے افادات پر مشتمل ”انوار الباری شرح صحیح بخاری“ کے مرتب مولانا احمد رضا بجنوری رحمہ اللہ کا تجزیہ ہے: ”میرے نزدیک علوم اسلامیہ میں سب سے زیادہ اہم اور مشکل، حدیث ہی کا تخصص ہے۔“ (۸)

درس نظامی کے مختلف درجات میں کتب صحاح سمیت دیگر کتب حدیث اور اصول حدیث کی کتب شامل نصاب ہیں، جن سے علوم حدیث سے بنیادی شناسائی تو ضرور پیدا ہو جاتی ہے؛ لیکن دیگر علوم کی طرح اختصاصی مہارت تک رسائی حاصل نہیں ہوتی، لہذا جیسے ”تخصص فی التفسیر و اصولہ“، ”تخصص فی الفقہ و الافتاء“، ”تخصص فی الادب العربی“، ”تخصص فی الدعوة والاارشاد“ اور ”تخصص فی العلوم العقلیہ“ کی ضرورت بجا طور پر محسوس کی جاتی ہے، وہیں یہ بھی ضروری ہے کہ ذہین فضلاء کی ایک جماعت ”تخصص فی علوم الحدیث“ کی جانب متوجہ ہو، اور اس جہاں میں زندگی کھپا کر امت مسلمہ کی طرف سے فرض کفایہ کی ادائیگی کا ذریعہ ثابت ہو، اس نکتے کو پیش نظر رکھتے ہوئے گرد و پیش پر نگاہ ڈالی جائے تو افراد کی جتنی تعداد دیگر میدانوں میں نظر آتی ہے، علوم حدیث میں اختصاصی

مہارتوں کی جانب ویسی توجہات نہیں۔

۲- عصر حاضر میں علوم حدیث کے بہت سے پہلو بے اعتنائی کا شکار ہیں، مثلاً: رجال احادیث، جرح و تعدیل، ضبط اسمائے روات، غریب الحدیث، اسباب ورود احادیث، نسخ و منسوخ، اور احادیث الاحکام وغیرہ، علوم حدیث ایک وسیع میدان ہے، علامہ سیوطی رحمہ اللہ نے ان علوم کی چورانوے (۹۴) انواع ذکر کی ہیں، ان میں سے ہر نوع پر مستقل کتب کی تالیف سے اسلامی کتب خانے میں ایک بہت بڑا ذخیرہ وجود میں آیا ہے، اور روز بروز اس میں مختلف جہات سے ترتیب و تدوین، تلخیص و اختصار اور مختلف مباحث کے حوالے سے اٹھنے والے نئے اشکالات و سوالات کا جواب دینے کے لیے لکھا جانے والا لٹریچر بڑھ رہا ہے، جن کے تعارف، مناہج کی پہچان اور استفادہ کے طریقہ کار کی معرفت کارے وارد، ”علوم حدیث میں اختصاص“ کا ایک اہم مقصد اس قیمتی ذخیرے کے تعارف اور ہر علم و فن میں لکھی گئی کتب کے مناہج کی معرفت بھی ہے؛ تاکہ اس قیمتی ذخیرے سے واقفیت حاصل کرنے کے نئے مباحث میں امت مسلمہ کی رہنمائی کی جاسکے۔

۳- ہر دور کی طرح دور حاضر میں بھی عوام اور خواص کے مختلف حلقوں میں شدید ضعیف اور موضوع احادیث کا چلن ہے، موضوعات کے اس شیوع میں کھرے کھوٹے کی تمیز کر کے عوام و خواص میں اس کا شعور بیدار کرنے کرنا بھی ایک اہم عمل ہے، نیرفتن و دیگر موضوعات کی بے شمار روایات کا صحیح فہم نہ ہونے کی بنا پر غلط فہمیوں کا ایک طوفان برپا ہے، محتمل روایات کے مصداقات کی تعیین کے ذریعے بھی فتنہ و فساد کی راہیں وا کی جا رہی ہیں، اس صورت حال کی بنا پر عوام میں جو بے چینی اور ہیجان کی کیفیت پیدا ہو گئی ہے، اصحاب فہم و دانش اس کا ادراک کر رہے ہیں۔

۴- اصول حدیث کی متداول کتب، محدثین اور خصوصاً فقہ شافعی کی نمائندہ شمار کی جاتی ہیں، جن کے بہت سے مباحث میں فقہائے حنفیہ کی آرا محدثین سے مختلف ہیں، اور درسِ نظامی کا عام فاضل محض حافظ ابن حجر عسقلانی رحمہ اللہ (۷۷۳-۸۵۲ھ) کی ”زہة النظر شرح نخبة الفکر“ یا علامہ جلال الدین سیوطی رحمہ اللہ (۸۴۹-۹۱۱ھ) کی ”تدریب الراوی فی تقریب النواوی“ پڑھ کر حدیثی مباحث میں محدثین و شافعیہ کی آرا کو پیش نظر رکھتے ہوئے بہت سی الجھنوں کا شکار رہتا ہے، امر واقعہ یہ ہے کہ فقہائے احناف کی اصولی آرا ہماری اصول فقہ کی ”کتب السنۃ“ کے ضمن میں زیر بحث آتی ہیں، وہاں اس جانب توجہات مبذول نہیں رہتیں، نیز احناف کے ہاں اس پہلو سے مستقل کام بھی کم ہے، ان اسباب کی بنا پر نصابی تعلیم کے دوران اصول حدیث کے پہلو سے خلا باقی رہ جاتا ہے؛ جب کہ اختصاصی شعبوں میں اس کمی کی تلافی کی کوشش کی جاتی ہے، علوم حدیث

کے نامور عالم و محقق مولانا محمد عبدالرشید نعمانی رحمہ اللہ (۱۴۲۰ھ) کا درج ذیل بیان پڑھیے:

”دخنی عالم کو محدثین کی مصطلح کے علاوہ اصول فقہ کی کتابوں میں جو ”سنت“ کی بحث ہے، اس کو خاص طور پر پیش نظر رکھنا چاہیے، خصوصاً جصاص کی اصول فقہ، سرہسی اور بزدوی رحمہم اللہ کی کتابوں میں جو سنت کی بحث ہے، وہ پیش نظر رہے کہ ہمارے ہاں نقدِ حدیث کے وہی اصول ہیں جو ان کتابوں میں مذکور ہیں، وہ نہیں جو ابن صلاح اور بعد کے لوگوں نے بنائے ہیں، اس سلسلے میں ”کشف بزدوی“ اور ”اصول سرہسی“ کا مطالعہ بہت ضروری ہے۔“ (۹)

۵۔ ”تخصّص فی علوم الحدیث“ کے ان شعبوں کا ایک بنیادی مقصد علم حدیث کی تدریسی استعداد کے ساتھ تالیفی صلاحیت پیدا کرنا بھی ہے، اصحاب نظر جانتے ہیں کہ مسلمانوں کا موجود مطبوعہ کتب سے کئی گناہ بڑا ذخیرہ مخطوطات کی صورت میں مسلم و غیر مسلم دنیا کے مختلف سرکاری، ادارتی اور نجی کتب خانوں میں پردہِ انخفا میں ہے، ایسے میں پختہ و ذی استعداد مدرسین کے ساتھ تحقیق مخطوطات کے ماہر اور عمدہ تالیفی صلاحیتوں کے حامل فضلاء بھی علمی میدان کی ضرورت ہیں، مولانا محمد عبدالرشید نعمانی رحمہ اللہ نے ایک موقع پر لکھا تھا:

تخصّص کی دو شکلیں ہیں:

(۱) ایک یہ کہ طالب علم درس کے سلسلے میں استعداد پیدا کر سکے، اور وہ ”تخصّص فی درس

الحدیث“ کا اہل ہو۔

(۲) دوسرے یہ کہ جب لوگوں میں تصنیف و تالیف کی اہلیت ہو، ان کے تخصّص کا مطلب یہ ہے کہ وہ کسی خاص موضوع پر کسی کتاب کی تالیف کر سکیں، یا حدیث کے کسی مخطوطے کی تصحیح کر سکیں، اس پر تعلیقات و حواشی لکھ سکیں۔“ (۱۰)

۶۔ سابقہ نکات کے ضمن میں یہ پہلو بھی اہم ہے کہ حدیث کی حجیت اور شرح و بیان کے حوالے مختلف طبقات کے اشکالات و جوابات کا سلسلہ ایک عرصہ سے جاری ہے، منکرین حدیث بھی اپنی مردہ اسکیم میں جان ڈالنے کی خاطر نئے نئے مباحث چھیڑ کر سادہ لوح مسلمانوں میں تشکیکی جراثیم پیدا کرنے کے لیے کوشاں رہتے ہیں، اس پر متراد بعض مسلم دانشور بھی اپنی کم فہمی کی بنا پر شبہات میں مبتلا ہو کر دانستہ و نادانستہ طور پر عوام میں ان کی اشاعت کی سرگرمیوں میں مصروف عمل ہیں، اس صورت حال نے آج پرانی بحثوں کو دوبارہ زندہ کر دیا ہے اور اس وقت عرب و عجم میں متنوع حدیثی موضوعات پر کتب و مقالات لکھے جا رہے ہیں، سیمینار اور کانفرنسیں ہو رہی ہیں، برصغیر میں بھی اس صورت حال کی لپیٹ میں ہے، اور کسی درجے میں یہاں بھی اس پہلو پر کام کیا جا رہا ہے؛ لیکن جدید

چیلنجز کی بنا پر بہت سے تشنہ پہلوؤں پر قدیم ذخیرے کی روشنی میں عوام اور عصری تعلیم یافتہ طبقوں کی ذہنی سطح کو سامنے رکھتے ہوئے علمی و تحقیقی لٹریچر کی ضرورت دن بدن بڑھتی جا رہی ہے۔

برصغیر کے چند معروف شعبہائے تخصص فی علوم الحدیث کا ایک تعارف

جامعہ علوم اسلامیہ بنوری ٹاؤن:

یہ کہنا بے جا نہ ہوگا کہ برصغیر میں علوم حدیث میں اختصاص کے لیے مستقل شعبہ کی بنیاد ڈالنے میں پہلے کا اعزاز جامعہ علوم اسلامیہ بنوری ٹاؤن کو حاصل ہے، محدث العصر مولانا سید محمد یوسف بنوری رحمہ اللہ (۱۳۹۷ھ) نے ۱۳۸۳ھ بمطابق ۱۹۶۳ء میں اس شعبے کی بنیاد ڈالی، اور علامہ انور شاہ کشمیری رحمہ اللہ کے شاگرد رشید مولانا محمد ادریس میرٹھی رحمہ اللہ (۱۴۰۹ھ) کو نگران مقرر فرمایا، بعد ازاں مولانا محمد عبدالرشید نعمانی رحمہ اللہ اور ان کے بعد استاذ محترم مولانا محمد عبدالجلیم چشتی مدظلہ (فاضل دارالعلوم دیوبند) تاحال مشرف کے منصب پر فائز ہیں۔

اس شعبے کے پچاس سالوں میں دسیوں تحقیقی مقالات لکھے گئے، جن کی ایک فہرست مولانا علی احمد مولانا صہیب ضیاء (مختصین فی علوم الحدیث جامعہ) کی محنت و کوشش سے سہ ماہی ”تحقیقات حدیث“ (۱۱) میں چھپ چکی ہے، جس میں ۸۸ مقالات کا ذکر ہے، ان کے علاوہ بھی بہت سے مقالات کی فہرست جامعہ کے ریکارڈ میں موجود ہے۔

حضرت بنوری رحمہ اللہ کی خواہش تھی کہ یہاں تحقیقی مقالات لکھے جائیں اور طبع ہو کر علمی ذخیرے میں موجود خلا کو پر کریں؛ چنانچہ جامعہ کے اس شعبے میں لکھے جانے والے بہت سے مقالات ملک و بیرون ملک کے مختلف اشاعتی اداروں سے طبع ہو کر عام ہو چکے ہیں، جن میں سے چند معروف مقالات کا تعارف درج ذیل ہے:

۱- ”السنة ومكانتها في ضوء القرآن الكريم“ از مولانا ڈاکٹر حبیب اللہ مختار شہید رحمہ اللہ (۱۹۹۷ء): یہ مقالہ حضرت مولانا محمد ادریس میرٹھی رحمہ اللہ کی نگرانی میں لکھا گیا ہے، اس دور میں انکار حدیث کے فتنے نے سراٹھایا، جس میں قرآن کریم کی آڑ میں ذخیرہ حدیث کو بے وقعت بنانے کے مذموم مقاصد کارفرما تھے؛ اس لیے اس مقالے میں قرآن کریم کی روشنی میں سنت نبویہ کی حیثیت و مرتبہ متعین کرنے کی کامیاب کوشش کی گئی ہے، اصل عربی مقالہ ”مکتبہ بنوریہ“ سے اور اردو ترجمہ ۱۴۰۰ھ میں جامعہ کے اشاعتی شعبے ”مجلس دعوت و تحقیق اسلامی“ سے طبع ہو چکا ہے۔

۲- ”مسانید الإمام أبي حنيفة وعدد مروياته من المرفوعات والآثار“ از مولانا محمد امین اور کرنٹی شہید رحمہ اللہ (۲۰۰۹ء): یہ مقالہ بھی حضرت مولانا محمد ادریس میرٹھی رحمہ اللہ کی نگرانی

میں لکھا گیا ہے، اس میں امام ابوحنیفہ رحمہ اللہ کا حدیثی مقام، ان کی بیس سے زائد ”مسائید“ کا تعارف و تجزیہ اور ان میں جمع شدہ روایات کی تعداد بیان کی گئی ہے، ۱۳۹۸ھ میں ”مجلس دعوت و تحقیق اسلامی“ سے اور دوسری بار مولانا شہید کے ادارے ”جامعہ یوسفیہ شاہووام ہنگو“ سے اشاعت پذیر ہو چکا ہے۔

۳- ”الکتب المدونة فی الحدیث وأصنافها وخصائصها“ از مولانا محمد زمان کلاچوی: مقالے کا موضوع عنوان سے ظاہر ہے، حضرت بنوری رحمہ اللہ کی خواہش تھی کہ کتب حدیث کے تفصیلی تعارف پر مشتمل کتاب ترتیب دی جائے، یہ مقالہ اسی خواہش کی ایک تکمیلی کوشش ہے، ”المصنفات فی الحدیث“ سے اردو ترجمہ نوشہرہ کی ”القاسم اکیڈمی“ نے نہایت اہتمام سے شائع کیا ہے۔

۴- ”الکلام المفید فی تحریر الأسانید“ از مولانا روح الامین بنگلہ دیشی: مولانا محمد عبدالرشید نعمانی رحمہ اللہ کی زیر نگرانی لکھے گئے اس مقالے میں بنیادی طور پر مولانا نعمانی کی اور اس ضمن میں اکابر اساتذہ دارالعلوم دیوبند کی اسانید کو یکجا کرنے کی سعی کی گئی ہے، جن سے مولانا روح الامین نے کتب احادیث پڑھی ہے۔ علمائے دیوبند کے ”اثبات“ میں اس کتاب کو نمایاں مقام حاصل ہے۔ پہلے پہل ۱۴۲۵ھ میں ”مکتبہ حجاز دیوبند“ سے اور دوسری بار کچھ عرصہ قبل ”زمزم پبلشرز“ کراچی سے طبع ہو چکا ہے۔

۵- ”أحادیث تلامیذ الإمام وأحادیث العلماء الأحناف فی صحیح البخاری“ از مولانا مفیض الرحمن چانگامی: فقہائے احناف پر حدیث سے دوری کا ایک بے بنیاد اہتمام باندھا جاتا ہے، استاذ محترم مولانا ڈاکٹر محمد عبدالحلیم چشتی مدظلہ کے اشراف میں لکھے گئے اس مقالے میں ذخیرہ حدیث کی معتبر ترین کتاب ”صحیح بخاری“ میں امام ابوحنیفہ رحمہ اللہ کے تلامذہ اور دیگر حنفی فقہاء کی سند سے مذکور روایات کو جمع کیا گیا ہے، ”الوردۃ الحاضرۃ“ کے نام سے ”زمزم پبلشرز“ سے شائع ہو چکا ہے۔

۶- ”ثنائیات الإمام الأعظم أبي حنیفة“ از مولانا عبدالعزیز بیگی سعدی: امام بخاری رحمہ اللہ کی ”صحیح“ میں بائیس ”مخلائیات“ (جن روایات میں امام بخاری رحمہ اللہ اور نبی اکرم صلی اللہ علیہ وسلم کے درمیان محض تین واسطے ہیں) ہیں، اور محدثین کے ہاں ایسی روایات کی زیادہ اہمیت ہوتی ہے، جن کی سند میں واسطے کم ہوں، استاذ محترم مولانا چشتی مدظلہ کی نگرانی میں تحریر کیے گئے پیش نظر مقالے میں امام ابوحنیفہ رحمہ اللہ کی (۲۱۹) ”ثنائیات“ (جن روایات میں امام عالی مقام اور رسالت مآب صلی اللہ علیہ وسلم میں محض دو واسطے ہیں) جمع کی گئی ہیں، پہلی بار کراچی سے اور بعد ازاں ۱۴۲۶ھ میں ”الإمام أبو حنیفة وثنائياته“ کے نام سے بیروت کے معروف اشاعتی ادارے

”دارالکتب العلمیہ“ سے عالم عرب کے محقق عالم ڈاکٹر نور الدین عتر حفظہ اللہ کی گراں قدر تقریظ کے ساتھ طبع ہو کر عام دستیاب ہے۔

۷- ”الجمع بین الآثار“ از مولانا ایوب رشیدی: یہ مقالہ بھی استاذ محترم مولانا چشتی مدظلہ کی نگرانی کے دور میں لکھا گیا ہے، اس میں امام ابو یوسف اور امام محمد رحمہما اللہ کی ”کتاب الآثار“ کی روایات کو جمع کر کے ان کے رجال پر کلام کیا گیا ہے، ابتدا میں استاذ محترم کے قلم سے لکھا گیا مقدمہ ایک تحقیقی مقالے کی شکل اختیار کیا ہے، اس مقدمے کے اردو ترجمے کا ایک حصہ سیرت طیبہ کے متعلق مولانا ڈاکٹر عزیز الرحمن کی ادارت میں شائع ہونے والے شمشاہی ”السیرۃ“ (۱۲) میں قسط وار چھپ چکا ہے، امید ہے کہ ان شاء اللہ جلد ہی مستقل کتابی صورت میں طبع ہوگا؛ جبکہ اصل عربی مقالہ حال ہی میں ”لمحات من التریبۃ الفقہیۃ فی خیر القرون“ کے نام سے اردن کے اشاعتی ادارے ”دارالفتح“ سے چھپا ہے، مولانا رشیدی کا مقالہ ۱۴۲۶ھ میں ”زمزم پبلشرز“ سے چھپ کر عام ہو چکا ہے۔

۸- ”الفقہ فی السند“ از مولانا اللہ بخش ایاز مالکانوی: وادی مہران میں فقہ اسلامی کے نمونہ و ارتقا اور یہاں کے اہل علم کی فقہی خدمات کے جائزہ، تعارف و تبصرہ کے حوالے سے لکھے گئے اس مقالے کا اردو ترجمہ ”القاسم اکیڈمی“ نوشہرہ سے شائع ہوا ہے۔

۹- ”دراسات فی أصول الحدیث علی منہج الحنفیۃ“ از مولانا عبدالحمید ترکمانی: احناف کے اصول حدیث پر اپنی نوعیت کا یہ منفرد کام استاذ محترم مولانا محمد عبدالعلیم چشتی مدظلہ کی نگرانی میں انجام پایا تھا، مزید اضافات اور فنی ترتیب و تدوین کے بعد ابتدا میں ”مکتبۃ السعادة“ کراچی سے اور پھر بیروت کے معروف اشاعتی ادارے ”دار ابن کثیر“ سے یکے بعد دیگرے دو بار طبع ہو چکا ہے، حال ہی میں مزید اضافات کے ساتھ ”مکتبۃ الکوثر“ سے اس کتاب کا چوتھا ایڈیشن شائع ہوا ہے، کتاب کے طبع ہونے اور علمی حلقوں میں عام ہونے کے بعد عرب و عجم کے کبار اہل علم نے نوجوان مقالہ نگار کی اس کاوش کو بنظر تحسین دیکھا اور مؤلف کو بلند پایہ تعریفی کلمات سے نوازا ہے، مقام شکر ہے کہ احناف کے اصول حدیث کے حوالے سے اسے اب مرجعیت کا مقام مل چکا ہے؛ چنانچہ موضوع سے متعلق بیشتر علمی و تحقیقی مقالات میں اس کے حوالے دیے گئے ہیں، بلاشبہ اگر جامعہ کے ”شعبہ تخصص فی علوم الحدیث“ میں ہونے والے تحقیقی کام کی ایک عمدہ مثال ہے۔

جامعہ علوم اسلامیہ بنوری ٹاؤن کے اس شعبے نے علوم حدیث کے میدان میں پیش رفت کے سلسلے میں نمایاں کردار ادا کیا، معاشرے کو ماہرین علوم حدیث کی ایک کھپ فراہم کی، ملک و بیرون ملک کے کئی جامعات کے شعبہ تخصص فی علوم الحدیث میں مصروف عمل بہترے اہل علم جامعہ کے

اس شعبے سے ہی فیضیاب ہو کر مرجعیت کے مقام پر پہنچے، والحمد لله على ذلك.

جامعہ فاروقیہ کراچی:

جامعہ فاروقیہ میں حضرت مولانا سلیم اللہ خان مدظلہ نے ۱۴۲۵ھ میں اس شعبہ کی بنیاد ڈالی، اور مولانا نور البشر نورالحق مدظلہ و مولانا ساجد صدیقی حفظہ اللہ (مختص فی علوم الحدیث جامعہ بنوری ٹاؤن) کی نگرانی میں ”مختص فی علوم الحدیث“ کا شعبہ قائم کیا، اس شعبے میں لکھے گئے مقالات کی ایک فہرست سہ ماہی ۲۰۱۰ء میں تحقیقات حدیث (۱۳) میں شائع ہو چکی ہے، اس کے بعد بھی کافی مقالے لکھے گئے ہیں، جن کی تفصیلات سر دست سامنے نہیں، بلاشبہ جامعہ کے اس شعبے نے قلیل مدت میں نہایت قیمتی اور قابل قدر کام سامنے لائے ہیں، جن میں سے دو نمایاں مطبوعہ مقالات درج ذیل ہیں:

۱- ”غیر معتبر روایات کا فنی جائزہ“ از مولانا طارق امیر خان: محدثین کی متنوع خدمات میں سے ایک اہم خدمت موضوع روایات کو ذخیرہ حدیث سے ممتاز کرنا ہے، اس موضوع پر بھی معتد بہ مواد حدیثی کتب خانے کی زینت ہے، پیش نظر مقالہ اسی جدوجہد کا تسلسل ہے، جس میں پاک و ہند میں زبان زد عوام و خواص اٹھائیس (۲۸) روایات کی تحقیق کی گئی ہے، ابتدا میں موضوع روایات و کتب موضوعات سے متعلق و قیغ مقدمہ ہے، یہ مقالہ مولانا نور البشر مدظلہ کی زیر نگرانی لکھا گیا اور ”زمزم پبلشرز“ سے طبع ہو چکا ہے، مؤلف نے تخصص سے فراغت کے بعد بھی اس نوع پر کام جاری رکھا، ان شاء اللہ جلد ہی اس سلسلے کی دوسری جلد منظر عام پر آ رہی ہے۔

۲- ”الجزء فی فضائل القرآن“ از مولانا طارق امیر خان: یہ مقالہ بھی مؤلف نے جامعہ فاروقیہ میں تخصص کے دوران ترتیب دیا ہے، جس میں شیخ الحدیث مولانا محمد زکریا رحمہ اللہ (۱۸۹۸-۱۹۸۳ء) کی ”فضائل قرآن“ کے حدیثی فوائد کے ضمن میں نے والی روایات کی تخریج و تحقیق کی گئی ہے، اور اب یہ کام کتابی صورت میں ”زمزم پبلشرز“ سے چھپ چکا ہے۔

دیگر مقالات میں سے چند اہم عنوانات ملاحظہ فرمائیں:

۱- ”تحقیق و دراستہ کتاب ”إمعان النظر فی توضیح شرح نخبۃ الفکر“ للعلامة محمد اکرام السندي النصر بوري“ مولوی کفایت اللہ محمد زکریا۔

۲- ”تحقیق و دراستہ کتاب ”بہجة النظر شرح شرح نخبۃ الفکر“ لابی الحسن الصغیر السندي“ مولوی محمد کاشف بن محمد یونس۔

۳- ”الامام ابن ہمام وآراؤه الأصولیہ فی ”فتح القدر“ مولوی حسین احد۔

۴- ”الحديث الضعيف ومدى الاستدلال به في الفضائل والأحكام“ مولوی محمد

عمران۔

جامعہ بنوریہ کراچی:

جامعہ بنوریہ میں یہ شعبہ قائم ہوئے کچھ عرصہ گزر رہا ہے، اور مولانا آصف اختر حفظہ اللہ اس کے نگران ہیں، مولانا بھی استاذ محترم مولانا چشتی مدظلہ کے فیض یافتہ ہیں۔

جامعہ اشرف المدارس کراچی:

جامعہ اشرف المدارس میں قائم شعبہ ”تخصص فی علوم الحدیث“ مولانا مفیض الرحمن چانگامی کے اشراف میں قائم ہے، مولانا چانگامی جامعہ بنوری ٹاؤن کے متخصص اور کئی کتب کے مؤلف ہیں۔

معهد عثمان بن عفان کراچی:

مولانا نور البشر نور الحق مدظلہ (استاذ جامعہ فاروقیہ کراچی) کے اس ادارے میں ”تخصص فی الفقہ والحدیث“ کا دو سالہ منفر د کورس چند سال سے جاری ہے، جس میں اصول افتاء وعلوم حدیث کی منتخب کتب کی تدریس و مطالعہ کے ساتھ افتاء و تخریج کی تمرین بھی کرائی جاتی ہے، مولانا مدظلہ تحقیقی مزاج و مذاق رکھنے والے پختہ عالم و مدرس اور تحقیق و تخریج کے میدان میں طویل تجربہ رکھتے ہیں؛ اس لیے مختصر دورانیے میں دونوں مہارتیں حاصل کرنے کے خواہش مند ذی استعداد طلبہ اس ادارے سے منسلک ہو کر فائدہ اٹھا سکتے ہیں۔

مجلس الجوث الاسلامیہ راولپنڈی:

مسجد البہلال اصغر مال اسکیم میں استاذ محترم مولانا محمد عبدالحمیم چشتی مدظلہ کی سرپرستی اور جامعہ بنوری ٹاؤن کے متخصصین مولانا محمد عاصم انعام، مولانا ایوب رشیدی اور مولانا وصی اللہ حفظہم اللہ و دیگر علماء کی نگرانی میں مجلس الجوث الاسلامیہ اور اس کے ذیلی شعبے ”تخصص فی علوم الحدیث والسنۃ“ کو قائم ہوئے کچھ عرصہ گزر رہا ہے، اس دوران یہاں دیگر مقالات کے علاوہ ایک نمایاں کام شیخ الحدیث مولانا محمد زکریا رحمہ اللہ کی شہرہ آفاق کتاب ”فضائل اعمال“ کی تخریج کا ہوا، جو اب چھپ کر عام ہو چکا ہے۔

دارالعلوم دیوبند:

برصغیر کی عظیم دینی درس گاہ، دارالعلوم دیوبند میں یہ شعبہ ۱۳۲۰ھ میں قائم ہوا اور مولانا نعمت اللہ اعظمی مدظلہ (۱۹۳۲-۲۰۱۳ء) اس کے نگران مقرر ہوئے، بعد ازاں مولانا عبداللہ معرونی حفظہ اللہ بھی بحیثیت معاون اس شعبے سے منسلک ہوئے، اس شعبے کے شائع شدہ چند اہم تحقیقی مقالات درج ذیل ہیں:

۱- ”الحديث الحسن في جامع الترمذي“، ۲- ”الحديث الحسن الصحيح“،
 ۳- ”الحديث الحسن الغريب“، ۴- ”الحديث الغريب“: یہ مقالہ مولانا نعمت اللہ اعظمی مدظلہ
 اور مولانا عبداللہ معروفی مدظلہ کی نگرانی میں شعبے کے پانچ طلبہ نے لکھا ہے، جس میں ”جامع
 الترمذی“ کی ان احادیث کی تحقیق کی گئی ہے، جن کو امام ترمذی رحمہ اللہ (۲۷۹ھ) نے ”حسن“
 لکھا ہے، ابتدا میں انہی روایات پر کام ہوا، بعد ازاں امام موصوف کی دیگر اصطلاحات پر بھی تحقیقی کام
 ہوا، ہر جلد کی ضخامت پیچھے سو صفحات سے زائد ہے، یہ مکمل کام اسی شعبے میں ہوا۔

۵- ”حقیقة الزيادة على القرآن بخبر الواحد واستعراض علمي لإیرادات ابن
 القيم على الحنفية بناء على هذا الأصل“: مقالے کے عنوان سے اس کے موضوع کی
 وضاحت ہو جاتی ہے، یہ کام حضرت مولانا نعمت اللہ اعظمی مدظلہ کے اشراف میں تین طلبہ نے کیا
 اور مولانا عبداللہ معروفی حفظہ اللہ نے ترمیم و تہذیب فرمائی، ”المكتبة العثمانية“ دیوبند سے
 چھپ چکا ہے۔ (۱۴)

مظاہر العلوم سہارن پور:

جامعہ کی مجلس شوریٰ کی تجویز سے سنہ ۱۴۱۵ھ میں اس شعبے کا قیام عمل میں آیا، اور حضرت مولانا
 زین العابدین اعظمی رحمہ اللہ (۱۳۵۱-۱۴۳۴ھ) نگران مقرر ہوئے، دوسرے ہی سال طلبہ کی تعداد
 میں اضافہ کی بنا ان کی معاونت کے لیے مولانا عبداللہ معروفی حفظہ اللہ کا تقرر کر گیا، ۱۴۲۱ھ میں شائع
 شدہ شعبے کی پانچ سالہ کارکردگی کی روداد کے مطابق اس قلیل مدت کے دوران شعبے میں انجام پانے
 والے نمایاں تحقیقی کام درج ذیل ہیں:

۱- ”المؤتلف والمختلف فى أسماء نقلة الحديث“ اور ”مشتبه النسبة“ کی تحقیق
 و تعلق، یہ دونوں اہم کام تخصص کے طلباء کے ہاتھوں تکمیل کو پہنچے۔

۲- علامہ محمد بن محمد بن سلیمان مغربی رحمہ اللہ کی شہرہ آفاق کتاب ”جمع الفوائد من جامع
 الأصول و مجمع الزوائد“ کی تحقیق، یہ کام بھی مولانا زین العابدین اعظمی رحمہ اللہ کی نگرانی میں
 شعبے کے تھکھسین کے ذریعے انجام پایا ہے۔

ان دو اہم علمی کاموں کے علاوہ بھی دسیوں مقالات لکھے گئے ہیں، جن میں سے بعض زیور طبع
 سے آراستہ ہو چکے ہیں، ہر دست تفصیلات دستیاب نہ ہونے کی بنا پر ان کا تعارف پیش نہیں جاسکتا۔ (۱۵)
 مرکز الدعوة الاسلامیہ ڈھا کہ بنگلہ دیش:

یہ ادارہ بنگلہ دیش کے دارالحکومت ڈھا کہ میں قائم ہے، جس کے شعبہ ”تخصص فی علوم

الحدیث“ کے نگراں مفتی عبدالملک (مختص جامعہ بنوری ٹاؤن) ہیں، مولانا حدیث و فقہ کے پختہ و محقق عالم ہیں، جامعہ بنوری ٹاؤن میں تخصص کے بعد جامعہ دارالعلوم کراچی میں ”تخصص فی الافکار“ کیا، بعد ازاں اپنے استاذ مولانا محمد عبدالرشید نعمانی رحمہ اللہ کے ایما پر عالم عرب کے محقق و محدث شیخ عبدالفتاح ابوعدہ رحمہ اللہ (۱۴۱۷ھ) کی خدمت میں بھی کافی عرصہ رہے، یوں مولانا نے عرب و عجم کے جہازدہ سے خوب استفادہ کیا، علوم حدیث کے مبتدئین کے لیے انھوں نے ”المدخل إلى علوم الحدیث الشریف“ کے نام سے ایک مفید کتاب ترتیب دی ہے، اور عرصہ سے حافظ ابن حجر رحمہ اللہ کی ”نزهة النظر شرح نخبه الفكر“ کی شرح و تعلیق میں مشغول ہیں، بنگلہ دیش میں مولانا جیسی محدثانہ مزاج کی حامل شخصیت کا وجود نعمت سے کم نہیں۔

یہاں علوم حدیث میں اختصاص سے متعلق چند شعبوں کا ذکر کیا گیا ہے، جن کے بارے میں کسی قدر معلومات مہیا ہو سکی ہیں، استیعاب ممکن تھا نہ مقصود، بلاشبہ ان کے علاوہ بھی اندرون و بیرون ملک کئی اداروں میں ”تخصص فی علوم الحدیث“ کے شعبے قائم ہیں، جن سے حسب مناسبت فضلاء کرام استفادہ کر سکتے ہیں۔

مختصین سے ایک گزارش:

اس مقام کی مناسبت سے ”مختصین فی علوم الحدیث“ سے خصوصاً اور دیگر اہل اختصاص کی خدمت میں عموماً ایک برادرانہ و خیر خواہانہ گزارش پیش کرنا ضروری معلوم ہوتا ہے، وہ یہ کہ کسی بھی علم و فن کے ساتھ مناسبت کی بقا کے لیے اس کا دائمی و مربوط مطالعہ ضروری ہوتا ہے، اختصاصی مہارت حاصل کر لینے کے باوجود ربط و تسلسل نہ رہنے کی بنا پر برسوں کی محنت ہوا ہو جاتی ہے، اس رویے سے بعض اوقات جزئیات تو درکنار، فن کے بنیادی اصول و کلیات بھی ذہن سے اوجھل ہو جاتے ہیں اور عمومی مشاہدے کی رو سے بھی یہ عین فطری معاملہ ہے، امام فن جرح و تعدیل و محدث جلیل القدر امام عبدالرحمن مہدی رحمہ اللہ (۱۹۸ھ) کا مقولہ ہے:

”انما مثل صاحب الحدیث بمنزلة السمسار، اذا غاب عن السوق خمسة أيام

تغیر بصرہ“۔ (۱۶)

”حدیث کا طالب علم دلال کی مانند ہے، چند روز بھی مارکیٹ سے دور رہے تو فنی بصیرت (اور پیشہ ورانہ مہارت) میں فرق آجاتا ہے۔“

چند روز کی غیبت سے اتنا تغیر آجاتا ہے تو فنی مطالعہ کے بالکل ترک کی صورت میں اختصاصی استعداد کا کیا حشر ہوگا؟! ایسے میں مسلسل مطالعہ و تحقیق کے عمل سے جڑے بغیر خود کو مختص باور کراتے

رہنا خام خیالی ہی کہی جاسکتی ہے، یوں ہم عوام کو تو مطمئن کر سکتے ہیں؛ لیکن ضمیر کی عدالت میں جواب دہی سے عاجز رہیں گے، امام احمد بن حنبل شیبانی رحمہ اللہ (۲۴۱ھ) سے ایک موقع پر دریافت کیا گیا: حدیث کی طلب کب تک جاری رکھنی چاہیے؟ فرمایا: ”موت تک“۔ (۱۷) گویا حقیقی تخصص وہی ہے جو تحقیق و مطالعہ کے سفر میں کسی مقام پر قناعت کے بجائے فن کے ساتھ دائمی ربط قائم رکھے۔



مآخذ و مراجع:

- (۱) عجالۃ المبتدی وفضالۃ المنتہی فی النسب، ص: ۳، المطبعة الأمیریة بالقاهرة امام ابن صلاح رحمہ اللہ نے ”مقدمہ“ میں پیٹھ (۶۵) انواع ذکر کی ہیں؛ جبکہ علامہ سیوطی رحمہ اللہ نے دیگر کتب سے جمع کر کے اپنے اضافات کے ساتھ ”تدریب الراوی“ میں چورائے (۹۴) انواع ذکر کی ہیں۔
- (۲) سنن الترمذی، أبواب المناقب، باب مناقب معاذ بن جبل، ۲: ۶۹۹، رحمانیہ۔
- (۳) مراتب العلوم لابن حزم ضمن مجموع رسالاتہ ۴: ۷۷، ۷۸۔
- (۴) جامع بیان العلم وفضلہ لابن عبدالبر، باب اثبات المناظرۃ والمجادلۃ وقامۃ الحجۃ، ص: ۳۳۵، رقم: ۹۴۳، دار ابن حزم ۱۴۲۷ھ۔ ۲۰۰۶ء۔
- (۵) الفتاویٰ الحدیثیہ، ص: ۳۲۸، تقدیمی کتب خانہ کراچی۔
- (۶) التعليقات الحافلة على الأجوبة الفاضلة، ص: ۳۱، کتب المطبوعات الاسلامیہ حلب سوریا، ۱۳۳۶ھ۔ ۲۰۰۵ء۔
- (۷) صحیح البخاری، کتاب الصوم، باب من أقسم على اخيه ليفطر في التطوع، ۱: ۶۲۴، تقدیمی۔
- (۸) تخصص حدیث شریف، تعارف، اصول وضوابط، ص: ۲۷، جامعہ مظاہر علوم سہارن پور، انڈیا۔
- (۹) ایضاً، ص: ۲۵۔
- (۱۰) ایضاً، ص: ۲۳۔
- (۱۱) تحقیقات حدیث، شمارہ ۲، بابت محرم الحرام ۱۴۳۱ھ بمطابق جنوری ۲۰۱۰ء۔
- (۱۲) ششماہی السیرۃ شمارہ ۶، ۷ رمضان ۱۴۲۲ھ اور ربیع الاول ۱۴۲۳ھ۔
- (۱۳) تحقیقات حدیث، شمارہ ۲، بابت رمضان المبارک ۱۴۲۹ھ ستمبر ۲۰۰۸ء۔
- (۱۴) یہ مقالات اب تک ہمارے ملک میں عام نہیں، ہوئے، دارالعلوم دیوبند کے شعبہ ”تخصص فی علوم الحدیث“ اور مذکورہ مقالات کے متعلق یہ معلومات مولانا سعید انور بن مولانا نسیم اختر شاہ قبصر (تخصص فی علوم الحدیث دارالعلوم دیوبند) نے عنایت فرمائیں، فخر اہ اللہ خیراً۔
- (۱۵) مذکورہ معلومات رسالہ ”تخصص حدیث شریف، تعارف، اصول وضوابط، مطبوعہ: مظاہر علوم سہارن پور“ سے حاصل کی گئی ہیں۔
- (۱۶) الجامع لاخلق الراوی وآداب السامع للخطیب، باب دوام المراعاة للحدیث والمذاکرۃ بہ واثقہ الفتور عنہ، ص: ۴۱۳، رقم: ۱۹۰۹، دارالکتب العلمیہ بیروت لبنان ۱۴۱۷ھ۔ ۱۹۹۶ء۔
- (۱۶) شرف أصحاب الحدیث للخطیب، ۲: ۱۲۸، رقم: ۱۳۵، مکتبۃ ابن تیمیۃ القاہرۃ۔

